

نجف اشرف

<"xml encoding="UTF-8?">

نجف کے معنی سخت اور بلند زمین کے ہیں، یعنی ایسی بلندی جہاں پانی نہ پہنچ سکے، یہ شہر بغداد سے ۱۰۰ کلومیٹر سے دور ہے، اور تقریباً ۶۰ کلومیٹر کے فاصلہ پر کربلا کے جنوب میں واقع ہے، اس کی آب و ہوا بہت گرم اور خشک رہتی ہے، علامہ مجلسی رحمۃ اللہ علیہ نقل کرتے ہیں: ” نجف پہلے ایک پہاڑ کی شکل میں تھا، اسی پر حضرت نوح علیہ السلام کا بیٹا پناہ لینے کے لئے پہنچ گیا تھا، جب حضرت نوح علیہ السلام نے کہا کہ کشتی میں آ جاؤ تو اس نے جواب دیا کہ میں تو پہاڑ کے اوپر چڑھ جاؤں گا اور - ڈوبنے سے نجات پاؤں گا، اس کے باوجود چونکہ اس نے امر الہی کی مخالفت کی تھی لہذا طوفان بلا میں غرق ہو گیا۔ 1

تاریخ حرم مطہر حضرت علی علیہ السلام

آستان مقدس حضرت علی علیہ السلام نجف کے مرکز میں واقع ہے، آستانہ نجف اشرف پر ایک سنہرا گنبد تعمیر ہے، صحن مطہر حضرت امیرالمومنین علیہ السلام کافی وسیع ہے، اور صحن کے اطراف میں کئی محراب نما کمرے بنے ہوئے ہیں ۔

قبر مطہر کو چاندی کے صندوق اور ضریح اقدس کو سونے کی جالیوں سے شاہ اسماعیل صفوی کے دور میں آراستہ کیا گیا تھا۔ اور ضریح مطہر کو ہندوستان اور چین کے ہنر مندوں نے ۱۳۲۵ھ۔ ق۔ میں اسماعیلی فرقہ کے توسط سے ہندوستان میں تعمیر کیا، حرم مطہر کی آئینہ کاری اصفہان کے ہنر مندوں نے کی، اور اطراف حرم میں جو نقش و نگاری کا کام ہے وہ ایرانی ہنرمندوں کی محنت کا سرچشمہ ہے۔ 2

حرم کے اطراف میں جو صحن ہے اس کے کمروں میں مختلف مراجع و بزرگان دین کی قبریں ہیں، اس مقدس صحن میں کل پانچ دروازے ہیں ۔

- 1۔ ان میں سب سے بڑا دروازہ مشرق میں باب کبیر کے نام سے مشہور ہے۔
- 2۔ باب طوسی:۔ یہ دروازہ شمال میں شیخ طوسی رحمۃ اللہ علیہ کی یاد میں تعمیر کیا گیا ہے۔ اور اس کے مقابل خیابان شیخ طوسی ہے۔
- 3۔ باب قبلہ:۔ یہ دروازہ جنوب میں باب قبلہ کے نام سے معروف ہے۔
- 4۔ باب سلطانی:۔ یہ دروازہ سلطان عزیز عثمانی کے دور میں تعمیر کیا گیا، جو حرم کے مغرب میں واقع ہے۔
- 5۔ پانچواں دروازہ:۔ یہ باب کبیر کے نزدیک واقع ہے۔

فضیلت زیارت امیرالمومنین

سیدعبدالکریم ابن طاؤس رحمۃ اللہ علیہ صفوان جمال سے روایت کرتے ہیں :

” ہم امام صادق ں کے ہمراہ کوفہ میں وارد ہوئے، جب امام علیہ السلام منصور دوانقی کے پاس جارہے تھے، تو آپ نے فرمایا: اے صفوان! اونٹ کو بٹھاؤ کیوں کہ یہ علاقہ میرے جد امیرالمومنین ں کی قبر کے نزدیک علاقہ ہے، پس آپ اترے غسل کیا لباس تبدیل کیا اور پیروں سے جوتیاں اتار دیں اور فرمایا: تم بھی ایسا ہی کرو۔ 3 امام علیہ السلام پھر نجف کی طرف روانہ ہوئے اور فرمایا: آپستہ آپستہ قدم بڑھاؤ اور سر کو جھکا لو کہ خداوند عالم تمہارے لئے ہر قدم پر ایک لاکھ نیکیاں لکھے گا اور ایک لاکھ گناہ بخش دے گا، ایک لاکھ درجات بلند کرے گا، ایک لاکھ حاجتوں کو پورا کرے گا، اور تمہارے لئے صدیق وشہید کا ثواب لکھے گا، امام علیہ السلام بھی جارہے تھے، اور ہم بھی ان کے ہمراہ سکون کے ساتھ تسبیح وتہلیل کرتے ہوئے چل رہے تھے، یہاں تک کہ ہم لوگ ایک بلندی پر پہنچے، امام علیہ السلام نے دائیں بائیں نگاہ کی اور جو لکڑی آپ کے پاس تھی اس سے ایک لکیر کھینچی پھر فرمایا: تلاش کرو میں نے تلاش کیا تو ایک قبر کا نشان پایا، اس وقت آپ کی آنکھوں سے آنسو جاری ہو کر چہرہ پر آگئے“

حضرت امام صادق ں سے روایت ہے کہ خداوند عالم نے ملائکہ سے زیادہ کسی مخلوق کو نہیں پیدا کیا اور حقیقت یہ ہے کہ روزانہ ستر ہزار ملائکہ نازل ہو کر بیت المعمور پر آتے ہیں اور اس کے گرد طواف کرتے ہیں پھر وہاں سے فارغ ہو کر کعبہ کے طواف کو جاتے ہیں، یہاں سے قبر پیغمبر (ص) پر آتے ہیں اور آپ پر سلام کرتے ہیں، اور یہاں سے حرم امیرالمومنین ں کی جانب آتے ہیں، ان پر سلام کرتے ہیں، اس کے بعد قبر امام حسین ں پر آتے ہیں اور ان پر بھی سلام کرتے ہیں، پھر آسمان پر چلے جاتے ہیں اور اسی طرح یہ سلسلہ روز قیامت تک جاری رہے گا۔

آپ ہی سے منقول ہے: جو شخص امیرالمومنین ں کی زیارت ان کے حق کو پہچانتے ہوئے کرے (یعنی ان کو امام علیہ السلام مانتا ہو جس کی اطاعت واجب ہے) اور خلیفہ بلا فصل جانتا ہو، تکبر اور جبر کے اعتبار سے زیارت کو نہ آیا ہو، تو خدا اس کے لئے ایک لاکھ شہیدوں کا ثواب لکھتا ہے، اور اس کے پچھلے آئندہ کے تمام گناہوں کو بخش دیتا ہے اور وہ روز قیامت اس طرح اٹھایا جائے گا کہ ہول محشر سے بے خوف ہوگا، اور خدا اس پر حساب آسان کر دے گا، ملائکہ اس کا استقبال کریں گے، وہ جب زیارت سے واپس ہوگا تو ملائکہ اس کے پیچھے پیچھے اس کے گھر تک آئیں گے، اگر بیمار ہو گیا تو اس کی عیادت کریں گے، اگر مر گیا تو اس کے جنازہ کی مشایعت کریں گے، اور اس کی بخشش کے لئے دعائیں کریں گے۔

اور یہ بھی روایت میں آیا ہے کہ جو شخص امیرالمومنین علیہ السلام کی زیارت ان کے حق کو پہچان کر کرے خدا اس کے لئے ہر قدم پر حج مقبول اور عمرہ پسندیدہ کا ثواب لکھتا ہے، امام صادق علیہ السلام ہی سے روایت ہے کہ میں کہتا ہوں پشت کوفہ پر ایک قبر ہے، اس کی پناہ میں کوئی غم زدہ نہیں آتا ہے مگر یہ کہ خدا اس کو شفا دیتا ہے۔

جناب شیخ عباس قمی رحمۃ اللہ علیہ کہتے ہیں: ”معتبر خبروں سے ظاہر ہوتا ہے کہ خداوند عالم نے امیرالمومنین علیہ السلام اور ان کی پاکیزہ اولاد کی قبروں کو خوفزدہ کی پناہ گاہ، بے چاروں کا ملجا اور زمین والوں کے لئے امان بنایا ہے، جب کوئی غم زدہ ان کے پاس آجاتا ہے اس کا غم دور ہو جاتا ہے اور مصیبت زدہ اپنے کو اس سے مس کرتا ہے تو شفا پاتا ہے، اور جو پناہ چاہتا ہے اس کو امان مل جاتی ہے، لہذا جب کبھی

زیارت کا ارادہ کرے تو غسل کرے پاک لباس پہنے اور خوشبو استعمال کرے، اور جب ضریح اقدس کے قریب پہنچ جائے تو دعائیں زیادہ کرے، کیوں کہ یہ حاجتوں کے طلب کرنے کا مقام ہے اور زیادہ استغفار کرے، کہ یہ گناہوں کی مغفرت کا مقام ہے اور اپنی حاجت خدا سے طلب کرے کہ یہ دعاؤں کے قبول ہونے کا مقام ہے۔ واضح رہے کہ مستحب ہے سر امام حسین علیہ السلام کی زیارت پڑھنا قبر امیرالمومنین علیہ السلام کے نزدیک، اور مستدرک میں مرزا محمدا بن المشہدی رحمۃ اللہ علیہ سے نقل ہوا ہے کہ حضرت امام صادق علیہ السلام نے سر امام حسین علیہ السلام کی زیارت امیرالمومنین علیہ السلام کے سرہانے کی، اور آپ نے وہاں چار رکعت نماز پڑھی۔

مختصر یہ کہ امیرالمومنین علیہ السلام کی زیارت کو غنیمت سمجھنا چاہئے، اور اس حرم مطہر میں زیادہ سے زیادہ نمازیں پڑھنی چاہئے، اس لئے کہ آپ کی قبر کے پاس کوئی ایک نماز کا پڑھنا دولاکھ نمازوں کے برابر ہے اور امام جعفر صادق علیہ السلام ہی سے منقول ہے کہ جو شخص امام علی علیہ السلام کی زیارت کرے اور چار رکعت نماز آپ کی قبر کے نزدیک پڑھے، تو اس کے لئے حج اور عمرہ کا ثواب لکھا جائے گا۔ 4

حضرت علی علیہ السلام کے مختصر حالات زندگی

نام: علی ابن ابیطالب علیہ السلام

کنیت: ابوالحسن، ابوالحسین، ابوتراب، ابوالسبطين

القاب: امیرالمومنین، سید الوصیین، سیدالمسلمین، سید الاوصیاء، سید العرب،

منصب: دوسرے معصوم اور پہلے امام

تاریخ ولادت: ۱۳ رجب ۱ لمرجب ۳۰ ھ ثعام الفیل (پیغمبر اکرم کی ہجرت سے ۲۳ سال پہلے)

جائے ولادت: مکہ معظمہ، بیت اللہ الحرام خانہ کعبہ کے اندر پیدا ہوئے۔

شجرہ نسب: علی ابن ابیطالب ابن عبد ۱ لمطلب ابن ہاشم ۱ بن عبد مناف۔

والدہ: فاطمہ بنت اسد ابن ہاشم (فاطمہ بنت اسد، آغاز اسلام کی عظیم خواتین سے اور ان پہلی خواتین میں

تھیں کہ جو پیغمبر اکرم پر ایمان لائیں)

مدت امامت: پیغمبر اکرم (ص) کی رحلت سے لے کر ۲۱ رمضان المبارک ۴۰ ھ۔ ق۔ تک تقریباً تیس سال۔

تاریخ و سبب شہادت: ۲۱ رمضان المبارک ۴۰ ھ ثعبدالرحمن ابن ملجم مرادی (نہر وان کی جنگ سے بچنے والے

خارجی) نے مسجد کوفہ کے محراب میں آپ کو ۱۹ رمضان المبارک کی صبح حالت سجدہ میں زہر آلود تلوار کی

کاری ضرب لگائی جس کے نتیجے میں آپ نے ۲۱ رمضان المبارک کو جام شہادت نوش فرمایا۔

محل دفن: نجف اشرف سرزمین عراق

حضرت علی علیہ السلام کے چند اقوال

حکمت مومن کی گمشدہ چیز ہے، پس حکمت کو لے لو اگرچہ اسے منافق سے ہی لینا پڑے

”گھٹیا ترین علم وہ ہے جو فقط زبان تک محدود رہے، اور بہترین علم وہ ہے جو اعضاء و جوارح سے ظاہر ہو“

زیارت امیرالمومنین علیہ السلام کے مخصوص ایام

1۔ روز غدیر: امام علی رضا علیہ السلام سے روایت ہے کہ آپ نے ابو نصر سے فرمایا: اے ابن ابی نصر! جہاں کہیں بھی رہو قبر امیرالمومنین علیہ السلام کے پاس روز غدیر حاضر ہو چونکہ خداوند عالم اس روز اس مومن اور مومنہ کے ساٹھ سالہ گناہوں کو بخشتا ہے جو روز غدیر حضرت کی زیارت کرے اور انکو آتش جہنم سے آزاد کرتا ہے۔

2۔ تیرا رجب المرجب

3۔ روز ولادت حضرت رسول اکرم (ص)

4۔ روز مبعث ۲۷ رجب کی رات اور دن میں زیارت کرنا۔ 6

اد رہے کہ قبر جناب آدم اور جناب نوح بھی اسی مزار اقدس میں واقع ہے۔

قبرستان وادی السلام

وادی السلام نجف اشرف کے مشرقی جانب کوفہ اور کربلا کے راستہ پر واقع ہے، اسکا شمار دنیا کے سب سے بڑے قبرستان میں ہوتا ہے، ہر خلاف اس کے کہ یہ قبرستان دیکھنے میں تو معمولی نظر آتا ہے، لیکن اس کی فضیلت روایات میں بہت آئی ہے، ایک روایت میں ہے کہ جب کوئی مومن اس جہان سے رخصت ہوتا ہے تو اس کی روح کو ندا دی جاتی ہے کہ وہ وادی السلام سے ملحق ہو جائے۔ 7

یوں تو اس قبرستان میں ہزاروں کی تعداد میں علماء دین مدفون ہے، لیکن یہاں ہم چند علماء کرام کا تذکرہ کر رہے ہیں جو یہاں دفن ہیں۔

1۔ شیخ محمد حسن رحمۃ اللہ علیہ

ان کا شمار شیعوں کے بزرگ ترین علماء میں ہوتا ہے، جو ”صاحب جواہر“ کے نام سے بھی معروف ہیں، آپ کی کتاب ”جواہر الکلام“ ہے جو شیعوں کی عظیم ترین فقہی کتابوں میں شمار ہوتی ہے، اور اس نکتہ کو مد نظر رکھتے ہوئے کہ اس کی ہر سطر میں اسقدر دقیق علمی مطالب موجود ہیں کہ صرف ایک صفحہ کے مطالعہ میں اچھا خاصہ وقت صرف ہوتا ہے، اس سے اندازہ لگایا جاسکتا ہے کہ اس بیس ہزار صفحہ کی کتاب تالیف کرنے میں کتنا وقت اور توانائی صرف ہوئی ہوگی؟ آپ نے ۳۰ سال تک مسلسل محنت کی جب کہیں یہ عظیم شاہکار وجود میں آسکا، آپ نے بہت سے شاگردوں کی تربیت فرمائی ہے۔ 8

2۔ شیخ جعفر کاشف الغطاء رحمة الله عليه

آپ شیخ محمد حسن رحمة الله عليه صاحب جواهر کے استاد اور سید مہدی بحر العلوم رحمة الله عليه کے شاگرد ہیں، فقہ میں ان کی مشہور کتاب ”کشف الغطاء“ ہے، ۱۲۲۸ میں وفات پائی، فقہ میں کاشف الغطاء رحمة الله عليه کے نظریات بڑی گہرائی اور باریک بینی کے حامل ہیں۔ 9

مذکورہ علماء کے علاوہ شیخ احمد کاشف الغطاء رحمة الله عليه، آل قزوینی رحمة الله عليه اور شیخ عبدالکریم جزائری رحمة الله عليه جیسے پایہ کے علماء بھی وادی السلام میں ابدی نیند سو رہے ہیں (خدا وند متعال تمام علماء اعلام کو جوار رحمت میں جگہ عنایت فرمائے)

3۔ مقام امام زمان علیہ السلام

یہ مقام بھی قبرستان وادی السلام کے اندر واقع میں ہے، اور امام زمان علیہ السلام کے نام سے مشہور ہے، زائرین حضرات یہاں امام زمانہ علیہ السلام کی زیارت پڑھتے ہیں۔

4۔ آرامگاہ حضرت ہود علیہ السلام و حضرت صالح علیہ السلام

وادی السلام ہی میں جناب صالح علیہ السلام اور جناب ہود علیہ السلام کی قبریں واقع ہیں، اور ان پر باقاعدہ گنبد بھی تعمیر کیا گیا ہے۔

نجف اشرف میں دیگر علماء کی قبریں

یوں تو اس سر زمین نے ہزاروں اور لاکھوں علماء پیدا کئے ہیں، اور ہزاروں علماء اور مجتہدین اس مقدس سرزمین کی آغوش میں محو خواب ہیں، لیکن کتاب کی وسعت کو پیش نظر رکھتے ہوئے ہم نے یہاں چند معروف علماء کا ذکر کیا ہے۔

1۔ آرامگاہ سید مہدی بحر العلوم رحمة الله عليه

بحر العلوم رحمة الله عليه ۱۱۵۴ھ-ق میں پیدا ہوئے، اور ان کی وفات ۱۲۱۱ھ-ق میں نجف اشرف میں ہوئی، ان کی قبر مسجد شیخ طوسی رحمة الله عليه کے ایک گوشہ میں ہے۔

آپ معنوی مقامات کی وجہ سے اخلاق و کردار کے بلند مرتبہ پر فائز تھے، یہی وجہ ہے کہ شیعہ علماء کے نزدیک بہت زیادہ قابل احترام سمجھے جاتے ہیں۔ 10

انہیں درجہ عصمت سے قریب مانا جاتا ہے، اور آپ کی ذات سے بہت سی کرامتیں بیان کی جاتی ہیں، شہید مرتضیٰ مطہری نقل کرتے ہیں کہ علامہ کاشف الغطارحۃ اللہ علیہ اپنے عمامہ کی تحت الحنک سے آپ کی نعلینوں کا غبار صاف کیا کرتے تھے۔ 11

2. علامہ حلی

حسن ابن یوسف ابن مطہرا بن حلی رحمۃ اللہ علیہ، علامہ حلی رحمۃ اللہ علیہ کے نام سے مشہور ہیں، ان کا شمار شیعوں کے بزرگ علماء میں ہوتا ہے، اور اپنے زمانہ کے عجیب و غریب شخص مانے جاتے ہیں، تقریباً ایک سو جلد کتابیں ان کی موجود ہیں ان میں سے بعض ایسی ہیں جو آپ کی عجوبہ شخصیت ہونے پر دلالت کرتی ہیں، آپ کی کتابوں میں ”ارشاد“ ”تبصرة المتعلمین“ ”تذکرة لفقہاء“ اور ”مختلف الشیعة“ بہت زیادہ معروف ہیں۔ 12

علامہ رحمۃ اللہ علیہ نے ۷۲۶ھ۔ق۔ میں وفات پائی ان کا مقبرہ بھی حرم کے شمالی حصہ کی نگہبانی کے ایک کمرہ میں ہے۔

3. مقدس اردبیلی رحمۃ اللہ علیہ

احمد بن محمد اردبیلی رحمۃ اللہ علیہ، مقدس اردبیلی کے نام سے مشہور ہیں، آپ زہد و تقویٰ کی ضرب المثل سے جانے جاتے ہیں، آپ نجف میں رہتے تھے، شاہ عباس نے بہت اصرار کیا کہ اصفہان تشریف لے آئیں لیکن آپ نے منظور نہیں کیا، ان کے ایران نہ آنے کی وجہ سے نجف اشرف حوزہ علمیہ اصفہان کے مقابلہ میں دوسرا علمی مرکز بن گیا، شہید ثانی رحمۃ اللہ علیہ کے فرزند اور ان کے نواسے آپ کے شاگرد تھے، آپ کی وفات ۹۹۳ھ۔ق۔ میں ہوئی۔ 13

ان کی قبر صحن امام علی علیہ السلام کے دیوار کے کنارہ ایک کمرہ میں ہے۔

4. شیخ مرتضیٰ انصاری رحمۃ اللہ علیہ

ان کا نسب جناب جابر ابن عبداللہ انصاری تک پہنچتا ہے جو رسول خدا (ص) کے بزرگ صحابی تھے، آپ بیس سال کی عمر تک اپنے پدر کے پاس تحصیل علم کرتے رہے اس کے بعد اپنے پدر بزرگوار کے ہمراہ عتبات و عالیات کی زیارت کے لئے تشریف گئے، جب علمائے وقت نے ان کی خداداد صلاحیتوں کا مشاہدہ کیا تو ان کے پدر بزرگوار سے کہا: ”ان کو اپنے ساتھ واپس نہ لے جائیں“ شیخ انصاری رحمۃ اللہ علیہ کوخا تم الفقہاء والمجتہدین کا

لقب دیا گیا ہے، آپ کی دو کتابیں (رسائل اور مکاسب) بہت زیادہ مشہور ہیں، جو آج بھی طلاب علوم دینیہ کو حوزہ علمیہ میں پڑھائی جاتی ہیں، آپ کا زہد و تقویٰ بھی زبان زد خاص و عام ہے، فقہ و اصول میں آپ نے کچھ ایسی جدت پیدا کی جس کی مثال نہیں ملتی، آپ نے ۱۲۸۱ھ-ق۔ میں نجف اشرف میں وفات پائی۔ 14
ان کی قبر باب قبلہ کی طرف نگہبانی کے دالان کے ایک کمرہ میں ہے ۔

5۔ آخوند خراسانی رحمۃ اللہ علیہ

ملا محمد کاظم خراسانی رحمۃ اللہ علیہ ۱۲۵۵ھ-ق۔ مشہد مقدس میں پیدا ہوئے ان کا شمار کامیاب ترین مدرسین میں ہوتا ہے، تقریباً ۱۲۰۰/شاگرد آپ کے محضر مبارک میں علوم اسلامی کا حاصل کرتے تھے، قابل غور بات یہ ہے کہ ان میں ۲۰۰/ افراد خود مجتہد تھے، عصر حاضر کے فقہاء جیسے ابوالحسن اصفہانی رحمۃ اللہ علیہ، محمد حسن اصفہانی رحمۃ اللہ علیہ، آقا حسین بروجردی رحمۃ اللہ علیہ، آقا حسین قمی رحمۃ اللہ علیہ، آقاضیاء الدین عراقی رحمۃ اللہ علیہ، سب آپ کے شاگرد ہیں، البتہ آپ زیادہ تر علم اصول میں مشہور تھے، آپ کی کتاب ”کفایۃ الاصول“ بہت معروف ہے۔ 15
رحمۃ اللہ علیہ ۱۳۲۹ھ-ق۔ کو نجف اشرف میں انتقال ہوا آپ کی قبر مقبرہ جنوب میں باب الذہب کے دالان میں واقع ہے، اور آپ ہی کے بغل میں مشہور فقیہ میرزا حبیب اللہ رشتی رحمۃ اللہ علیہ اور سید ابوالحسن اصفہانی رحمۃ اللہ علیہ بھی دفن ہیں ۔

6۔ آیۃ اللہ بہبہانی رحمۃ اللہ علیہ

محمد باقر ابن محمد اکمل بہبہانی رحمۃ اللہ علیہ، جو وحید بہبہانی کے نام سے جانے جاتے ہیں، آپ نے کربلا کو اپنا مرکز بنا لیا تھا، اور وہیں سے بہت سے شاگرد پر وان چڑھائے، سید بحر العلوم رحمۃ اللہ علیہ اور شیخ جعفر کاشف الغطا رحمۃ اللہ علیہ رحمۃ اللہ علیہ آپ کے شاگردوں میں شمار ہوتے ہیں۔ 16
یہ مخالفوں کے ہاتھوں شہید کردئے گئے تھے، ان کی قبر دوسرے مقبرہ میں شمال کی طرف باب سوق میں واقع ہے۔ 17

7۔ میرزا نائینی رحمۃ اللہ علیہ

آیۃ اللہ حاج میرزا حسین نائی رحمۃ اللہ علیہ چودھویں صدی ہجری کے بزرگ فقہاء و اصولین میں شمار ہوتے ہیں، آپ کا مزار بھی نجف اشرف میں حرم کے قریب جنوبی سمت میں واقع ہے۔

8. آرامگاہ شیخ طوسی رحمۃ اللہ علیہ

ابو جعفر شیخ طوسی رحمۃ اللہ علیہ (بانی حوزہ علمیہ نجف اشرف کے) شہر طوس (خراسان) میں ۳۸۵ھ-ق۔ میں پیدا ہوئے، آپ ”کتب اربعہ“ میں دو کتابوں کے مؤلف ہیں، بچپن سے جوانی تک کا زمانہ گھریلو تعلیم و تربیت میں گزرا، پھر آپ بغداد پہنچے جہاں محلہ کرخ میں مسجد نقطویہ نحوی میں اصول کافی کا درس ہوتا تھا، یوں تو شیخ طوسی رحمۃ اللہ علیہ نے کتنے ہی بزرگ اساتید کے سامنے زانوئے ادب تہ کیا، لیکن شیخ مفید رحمۃ اللہ علیہ اور سید مرتضیٰ رحمۃ اللہ علیہ سے آپ نے زیادہ علمی استفادہ کیا، ایک مرتبہ شیخ طوسی رحمۃ اللہ علیہ کی درس گاہ اور ان کا سارا سامان بغداد میں جلا دیا گیا، وہاں سے شیعہ خوف و ہراس کے عالم میں ترک سکونت کرنے لگے آخر کار ۴۲۸ھ-ق۔ میں شیخ بھی تنگ آکر نجف اشرف منتقل ہو گئے، اور ۲۲ رجب ۴۶۰ھ کو پچھتر ۷۵ سال کی عمر میں انتقال فرمایا اور اپنے ہی مکان میں دفن ہوئے۔

یوں تو شیخ طوسی رحمۃ اللہ علیہ نے ہر موضوع پر کتابیں لکھیں جن کی تعداد سیکڑوں میں ہے لیکن ”تہذیب“ اور ”استبصار“ آپ کی مہم تصانیف ہیں۔ (۱)

9. آقا سید ابوالقاسم خوئی رحمۃ اللہ علیہ

جناب آیۃ اللہ العظمیٰ سید ابوالقاسم الخوئی کی ولادت، ۱۵ رجب المرجب ۱۳۱۷ھ کو شہر خوئی (آذربائیجان ایران) میں ہوئی، آپ اپنے والد محترم کے ہمراہ ۱۳۳۰ھ-ق۔ میں نجف اشرف روانہ ہوئے اور اسی شہر کو اپنا مسکن بنالیا پھر یہاں حصول علم کی خاطر میرزا نائینی اور محقق اصفہانی جیسے جید علماء اور اساتید کے سامنے زانوئے ادب تہ کیا اور آخر کار مرحوم آیۃ اللہ محسن حکیم کے بعد ایک مرجع کی صورت میں عالم اسلام کے سامنے خود کو پیش کیا۔

آیۃ اللہ شہید محمد باقر صدر رحمۃ اللہ علیہ، آیۃ اللہ محمد تقی بہجت، علامہ محمد تقی جعفری، آیۃ اللہ شیخ کاظم تبریزی، آیۃ اللہ شیخ مرتضیٰ نجفی، آیۃ اللہ شیخ حسن صافی اصفہانی آپ کے شاگردوں میں شمار ہوتے ہیں۔

آپ کی تالیف کردہ کتابوں میں ”البيان في تفسير القرآن“، ”رسالہ لباس مشکوک“، ”منہاج الصالحین“ اور ”معجم رجال الحديث“ بہت زیادہ معروف ہیں۔

آقائی خوئی رحمۃ اللہ علیہ نے سات صفر ۱۴۱۳ھ-ق۔ میں وفات پائی، نجف اشرف میں حرم امام علی علیہ السلام کے میں آپ کی قبر واقع ہے۔

اس کے علاوہ اور کئی علماء کی قبریں صحن امام علی علیہ السلام یا اطراف حرم میں موجود ہیں، ان بزرگان اور علماء میں سید ابوالحسن اصفہانی رحمۃ اللہ علیہ، شیخ محمد حسن آشتیانی رحمۃ اللہ علیہ رحمۃ اللہ علیہ، سید محمد شاهرودی رحمۃ اللہ علیہ، حاج آقا حسین قمی رحمۃ اللہ علیہ، اور آقاضیاء الدین عراقی رحمۃ اللہ علیہ وغیرہ شامل ہیں۔

مسجد شیخ انصاری رحمۃ اللہ علیہ

اس مسجد میں امام خمینی رحمۃ اللہ علیہ نماز جماعت پڑھایا کرتے تھے اور درس بھی اسی مسجد میں دیا کرتے تھے ۔

مقام حضرت زین العابدین علیہ السلام

جب چوتھے امام علیہ السلام اپنے جد کی زیارت کے لئے نجف آئے تو آپ نے اس مسجد میں نماز پڑھی آج بھی یہ مقام نجف اشرف کے مغرب میں واقع ہے۔

مسجد ہندی

یہ مسجد، مسجد ہندی کے نام سے جانی جاتی ہے اور یہ نجف کی بزرگ ترین مساجد میں شمار ہوتی ہے، اور حرم مبارک مولا علی علیہ السلام کے نزدیک واقع ہے اس مسجد کے بارے میں نقل کیا گیا ہے کہ جب اس کا سنگ بنیاد رکھا جا رہا تھا تو یہ شرط لگائی گئی کہ وہ شخص اس کا سنگ بنیاد رکھے گا، جو کبھی بھی حالت جنابت میں نہ سویا ہو، اور نہ ہی اس کی نماز شب کبھی قضا ہوئی ہو، اس وقت فقط اس شخص کے علاوہ کوئی دوسرا ان شرائط پر نہ اتر سکا لہذا اس بزرگ کے دست مبارک سے مسجد کا سنگ بنیاد رکھا گیا اور انہیں کے نام سے اس مسجد کے نام کو منسوب کر دیا گیا ۔

1. بحار الانوار ماخوذ از ”عتبات عالیات“ نجف اشرف۔

2. تاریخ شیعان علی

3. یہ ایک امام علیہ السلام کے زیارت کرنے کا طریقہ ہے، لہذا ہمیں بھی اس سنت پر عمل کرنا چاہئے۔

4. مفاتیح الجنان ”باب زیارت امیر المومنین علیہ السلام ۔

5. خاندان عصمت ”امام علی علیہ السلام۔

6. مفاتیح الجنان۔ ”باب زیارت امیر المومنین علیہ السلام ۔

7. عتبات عالیات نجف اشرف۔

8. رسالہ ”توحید“ ج ۸، شماره ۳ ۔

9. رسالہ ”توحید“ ج ۸، شماره ۳ ۔

10. عتبات عالیات ”نجف اشرف۔

11. علم فقہ ”شہید مطہری رحمۃ اللہ علیہ ۔

12. علم فقہ ”شہید مطہری رحمۃ اللہ علیہ ۔

13. علم فقه "شهيد مطهرى رحمة الله عليه .
14. علم فقه "شهيد مطهرى رحمة الله عليه .
15. علم فقه "شهيد مطهرى رحمة الله عليه .
16. علم فقه "شهيد مطهرى رحمة الله عليه .
17. عتبات عاليات "نجف اشرف.